செய்தி வெளியீடு எண்‌ : 2241 நாள்‌ : 10.12.2022 


மாண்புமிகு தமிழ்நாடு முதலமைச்சர்‌ திரு. மு.க.ஸ்டாலின்‌ அவர்கள்‌ இன்று 
(10.12.2022) மாண்டஸ்‌ புயலால்‌ பெய்த கனமழையின்‌ காரணமாக 
பாதிக்கப்பட்ட சென்னை, காசிமேடு மீன்பிடி துறைமுகப்‌ பகுதியில்‌ ஆய்வு 
மேற்கொண்ட பின்னர்‌ செய்தியாளர்களுக்கு அளித்த பேட்டி. 


பத்திரிகை மற்றும்‌ ஊடகத்துறையை சார்ந்திருக்கக்கூடிய சகோதர, 
சகோதரிகளுக்கு எனது வணக்கத்தை தெரிவித்துக்‌ கொள்கிறேன்‌. 


நேற்றைய தினம்‌ நான்‌ தென்காசி, மதுரை போன்ற மாவட்டங்களுக்கு 
சுற்றுப்பயணத்தை முடித்துவிட்டு, சென்னைக்கு திரும்பினேன்‌. திரும்பிய 
உடனேயே இரவோடு இரவாக கண்ட்ரோல்‌ ரூமுக்கு நேரடியாகச்‌ சென்று 
புயல்‌ நிலைமை என்ன என்பது குறித்து ஆய்வு செய்தேன்‌. புயல்‌ எந்த 
மாவட்டத்திற்கு வரும்‌, மழை எங்கே அதிகம்‌ பெய்யும்‌ என்பதை அறிந்து, 
அந்தந்த மாவட்டத்தினுடைய ஆட்சித்‌ தலைவரிடத்திலே காணொலிக்‌ காட்சி 
மூலமாக நேரடியாகப்‌ பேசி விவரங்களை அறிந்து கொண்டேன்‌. அதற்குப்‌ 
பிறகு, விடிய விடிய ஒவ்வொரு ஆட்சித்‌ தலைவரிடத்திலும்‌ என்ன நிலைமை, 
எப்படி இருக்கிறது, புயல்‌ கடந்துவிட்டதா? அதிலும்‌ குறிப்பாக மகாபலிபுரத்தில்‌ 
அந்தப்‌ புயல்‌ கடக்கிறது என்று சொல்லிய அந்த ஆட்சித்தலைவரிடத்தோடு 
அரை மணி நேரத்திற்கு ஒருமுறை நான்‌ தொடர்பு கொண்டு 
பேசியிருக்கிறேன்‌. 


அதற்குப்‌ பிறகு இன்று காலை தென்‌ சென்னை கொட்டிவாக்கம்‌ 
பகுதியிலும்‌, ஈஞ்சம்பாக்கம்‌ பகுதியிலும்‌ பாதிக்கப்பட்‌ டிருக்கக்கூடிய 
மீனவர்கள்‌ பகுதிக்குச்‌ சென்று அந்த மக்களையும்‌ சந்தித்து ஆறுதல்‌ 
சொல்லிவிட்டு அவர்களுக்கான நிவாரண உதவிகளையும்‌ செய்துவிட்டு, 
இப்போது வடசென்னை பகுதியில்‌ இருக்கக்கூடிய இந்த காசிமேடு பகுதிக்கு 
வந்திருக்கிறேன்‌. 

மிகப்பெரிய மாண்டஸ்‌ புயல்‌ தாக்குதலிலிருந்து தமிழகம்‌ அதிலும்‌ 
குறிப்பாக, சென்னை முழுமையாக மீண்டிருக்கிறது என்பதை முதலில்‌ நான்‌ 
மகிழ்ச்சியோடு தெரிவித்துக்‌ கொள்ள விரும்புகிறேன்‌. 


தமிழக அரசு எடுத்திருக்கக்கூடிய முன்னெச்சரிக்கை 
நடவடிக்கைகளின்‌ காரணமாகத்தான்‌, அதேபோல, அரசு ஊழியர்களின்‌ 
அர்ப்பணிப்பு, செயல்பாடு காரணமாக மக்கள்‌ முழுமையாக 
பாதுகாக்கப்பட்‌ டிருக்கிறார்கள்‌. பெரிய அளவிலே குறிப்பிட்டுச்‌ சொல்லக்கூடிய 
அளவிற்கு எந்தச்‌ சேதங்களும்‌ இல்லை. மரங்கள்‌ விழுந்திருப்பதைக்கூட 
உடனடியாக போக்குவரத்திற்கு இடையூறு ஏற்பட்டுவிடக்‌ கூடாது 
என்பதற்காக அது அப்புறப்படுத்தப்பட்டு இருக்கிறது. அந்தப்‌ பணியை 
மாநகராட்சி ஊழியர்கள்‌ மிகச்‌ சிறப்பான முறையில்‌ செய்திருக்கிறார்கள்‌. 
இரவென்றும்‌ பாராமல்‌, பகலென்றும்‌ பாராமல்‌ நம்முடைய அமைச்சர்‌ 
பெருமக்கள்‌ குறிப்பாக, மாண்புமிகு நகராட்சி நிர்வாகத்‌ துறை அமைச்சராக 
பொறுப்பேற்றிருக்கக்கூடிய திரு.நேரு அவர்களும்‌ மற்றும்‌ பல்வேறு 
அமைச்சர்களும்‌, நம்முடைய திரு.சேகர்பாபு அவர்களும்‌, 
திரு.மா.சுப்பிரமணியன்‌ அவர்களும்‌ உள்ளிட்ட பல்வேறு அமைச்சர்கள்‌ 


முழுமையாக தங்களை இதில்‌ ஈடுபடுத்திக்‌ கொண்டார்கள்‌. 


நம்முடைய சட்டமன்ற உறுப்பினர்கள்‌, நாடாளுமன்ற உறுப்பினர்கள்‌, 
உள்ளாட்சிப்‌ பிரதிநிதிகள்‌, மேயர்கள்‌, துணை மேயர்கள்‌, கவுன்சிலர்கள்‌, 
மாநகராட்சி அதிகாரிகள்‌, மாநகராட்சியின்‌ ஊழியர்கள்‌, மின்சார வாரியத்தின்‌ 
ஊழியர்கள்‌, காவல்‌ துறையைச்‌ சார்ந்த சகோதரர்கள்‌, தீயணைப்புப்‌ படையைச்‌ 
சார்ந்திருக்கக்கூடிய வீரர்கள்‌, குறிப்பாக சொல்ல வேண்டுமென்றால்‌ 
தூய்மைப்‌ பணியாளர்களெல்லாம்‌ முழுமையாக தங்களை இதில்‌ 
ஈடுபடுத்திக்கொண்டு நிவாரணப்‌ பணிகளில்‌ ஈடுபட்டது என்பது 
பாராட்டுக்குரியது. அதற்காக நான்‌ முதலமைச்சர்‌ என்கிற முறையிலும்‌, 
அரசின்‌ சார்பிலும்‌ என்னுடைய வணக்கத்தை, நன்றியை, வாழ்த்துகளை, 


பாராட்டுக்களை தெரிவித்துக்‌ கொள்ள விரும்புகிறேன்‌. 


இப்படி ஒரு சூழல்‌ அமையும்‌ என்று எதிர்பார்த்து முன்கூட்டியே அரசு 
எல்லாவித நடவடிக்கைகளிலும்‌ முழுமையாக திட்டமிட்டு செயல்பட்டது 
என்பது எல்லோருக்கும்‌ நன்றாகத்‌ தெரியும்‌. குறிப்பாக சென்னையில்‌ 17 
ஐ.ஏ.எஸ்‌. அதிகாரிகள்‌ இந்தப்‌ பணியை கண்காணிக்க வேண்டும்‌ என்று 
அவர்களை நியமித்து அந்தப்‌ பணியையும்‌ சிறப்பாக செய்து 
கொண்டிருக்கிறார்கள்‌. 5000 பணியாளர்கள்‌ நேற்று இரவு முழுவதும்‌ 


நிவாரணப்‌ பணிகளில்‌ முழுமையாக ஈடுபட்டிருக்கிறார்கள்‌. இப்போது 
கிட்டத்தட்ட 25,000 பணியாளர்கள்‌ பணியில்‌ முழுமையாக ஈடுபட்டு, அந்தப்‌ 
பணியை நிறைவேற்றிக்‌ கொண்டிருக்கிறார்கள்‌. 


வங்கக்கடலில்‌ நிலை கொண்டிருந்த மாண்டஸ்‌ புயலானது, நேற்று 
இரவு 11.30 மணியிலிருந்து 1.30 மணிக்குள்‌ மாமல்லபுரம்‌ அருகே கரையைக்‌ 
கடந்தது. கரையைக்‌ கடக்கும்போது, மணிக்கு 70 கி.மீ. வேகத்தில்‌ காற்று 
வீசியிருக்கிறது. இது தற்போது மேற்கில்‌ 50 கி.மீ தொலைவில்‌ 
மாமல்லபுரத்தின்‌ வடமேற்கில்‌ 70 கி.மீ தொலைவிலும்‌, இராணிப்பேட்டை 
மாவட்டத்தைக்‌ கடந்து சென்று கொண்டு இருக்கிறது. 


இதன்‌ காரணமாக வட மாவட்டங்களில்‌ இன்றும்‌ சில இடங்களில்‌ 
கனமழை பெய்யும்‌ என்று எதிர்பார்க்கப்படுகிறது. இன்று மதியம்‌ வரை 
மணிக்கு 30 முதல்‌ 50 கி.மீ வேகத்தில்‌ காற்று வீசக்கூடும்‌ என்று 
சொல்லியிருக்கிறார்கள்‌. கடந்த 24 மணி நேரத்தில்‌ 37 மாவட்டங்களில்‌ 
மழைப்பொழிவு ஏற்பட்ட நிலையில்‌, மாநில சராசரி 20.08 மி.மீ ஆகும்‌. 
குறிப்பாக, சென்னை, செங்கல்பட்டு, காஞ்சிபுரம்‌, திருவள்ளூர்‌, 
திருவண்ணாமலை, இராணிப்பேட்டை மாவட்டங்களில்‌ கனமழை 
பெய்திருக்கிறது. இவ்வளவு அதிகமான மழை பெய்திருந்தாலும்‌ பெருமளவு 
சேதம்‌ ஏற்படாமல்‌ இந்த அரசு தடுத்திருக்கிறது. 


கனமழை காரணமாக இதுவரை நமக்கு கிடைத்திருக்கும்‌ செய்திகள்படி 
4 உயிரிழப்புகளும்‌, 58 கால்நடை இறப்புகளும்‌ பதிவாகியிருக்கிறது. 181 
வீடுகள்‌, குடிசைகள்‌ சேதமடைந்திருக்கிறது. மற்ற சேத விவரங்களெல்லாம்‌ 
முறையாக கணக்கெடுக்கப்பட்டுக்‌ கொண்டிருக்கிறது. இந்தக்‌ சூழ்நிலையை 
உணர்ந்து, அவர்களை பாதுகாப்பாக தங்க வைப்பதற்கு முன்னரே நிவாரண 
முகாம்கள்‌ அமைக்கப்பட்டன. இந்த நிவாரண முகாம்களை பொறுத்தவரை, 
201 நிவாரண முகாம்களில்‌, 3163 குடும்பங்களைச்‌ சார்ந்த 9130 நபர்கள்‌ 
தங்கவைக்கப்பட்டு இருக்கிறார்கள்‌. அவர்களுக்குத்‌ தேவையான உணவு, 
பாதுகாப்பான குடிநீர்‌, மருத்துவ வசதி உள்ளிட்ட அடிப்படை வசதிகளும்‌ 
செய்து கொடுக்கப்பட் டிருக்கிறது. கண்காணிப்பு அலுவலர்கள்‌, தொடர்புடைய 
மாவட்டங்களில்‌ முகாமிட்டு அந்த நிவாரணப்‌ பணிகளை மேற்கொண்டு 
வருகிறார்கள்‌. 


தேசிய பேரிடர்‌ மீட்புப்‌ படை மற்றும்‌ தமிழ்நாடு பேரிடர்‌ மீட்புப்‌ படை 496 
வீரர்கள்‌ அடங்கிய 14 குழுக்கள்‌ பல்வேறு மாவட்டங்களுக்கு அனுப்பி 
வைக்கப்பட்டிருக்கிறது. அதன்‌ மூலம்‌, அந்த கடமைகளை நிறைவேற்றிக்‌ 
கொண்டிருக்கிறார்கள்‌. 


சென்னையைப்‌ பொறுத்தவரை, மாநகராட்சிப்‌ பகுதிகளில்‌ நேற்று இரவு 
70 கி.மீ வேகத்தில்‌ வீசிய புயல்‌ காற்றின்‌ காரணமாக, சுமார்‌ 400 மரங்கள்‌ 
விழுந்திருக்கிறது. 150 மரங்கள்‌ தெரு விளக்குகள்‌ மீது விழுந்து 
சாய்ந்திருக்கிறது. மேலும்‌, சேதாரங்களை சரிசெய்ய இப்போது 25,000 
பணியாளர்கள்‌ களத்தில்‌ இறங்கியிருக்கிறார்கள்‌. 900 மோட்டார்கள்‌ தயார்‌ 
நிலையில்‌ இருக்கிறது, அதில்‌ 300 மோட்டார்கள்‌ தான்‌ இப்போது இயங்கிக்‌ 
கொண்டிருக்கிறது. 22 சுரங்கப்‌ பாதைகளில்‌ நீர்‌ தேங்கவில்லை, அதனால்‌ 
போக்குவரத்து எந்தவித குடையும்‌ இல்லாமல்‌ சீராக போய்க்‌ 
கொண்டிருக்கிறது. வீழ்ந்த மரங்களை அப்புறப்படுத்துவது, மின்கம்பங்களை 
சரிபடுத்துவது ஆகியவை உடனுக்குடன்‌ செய்யப்பட்டுக்‌ கொண்டிருக்கிறது. 
வாகனப்‌ போக்குவரத்திற்கும்‌ எந்தவித இடையூறும்‌ இல்லாமல்‌ துரிதமாக 
சீர்செய்யப்பட்டிருக்கிறது. 

அதேபோல தமிழகத்தில்‌ செங்கல்பட்டு, காஞ்சிபுரம்‌ மற்றும்‌ விழுப்புரம்‌ 
மாவட்டங்களில்‌ மீட்புப்‌ பணிகள்‌ துரிதமாக மேற்கொள்ளப்பட்டு வருகிறது. 
பலத்த காற்றின்‌ காரணமாக, மின்கம்பங்கள்‌, மின்கடத்திகள்‌ சேதம்‌ 
அடைந்திருக்கிறது. அதன்‌ காரணமாக, மக்களுடைய பாதுகாப்பிற்காக 600 
இடங்களில்‌ மின்‌ இணைப்பு துண்டிக்கப்பட்டிருக்கிறது. 600 இடங்களில்‌ 
துண்டிக்கப்பட்டிருந்தாலும்‌, இப்போது வரைக்கும்‌ 300 இடங்களில்‌ அது 
சீர்செய்யப்பட்டி ருக்கிறது. மீதமுள்ள பணிகளை சீர்செய்யும்‌ பணிகளும்‌ 
துரிதமாக நடைபெற்று வருகிறது. அதுவும்‌ மீதமுள்ள பணிகளையும்‌ இன்று 
மாலைக்குள்‌ சரி செய்துவிடுவோம்‌ என்று மின்துறை அமைச்சர்‌ அவர்களும்‌, 
மின்துறை அதிகாரிகளும்‌ என்னிடத்தில்‌ சொல்லியிருக்கிறார்கள்‌. சேத 
மதிப்பீடும்‌ கணக்கிடப்பட்டிருக்கிறது. அந்தக்‌ கணக்கெடுப்பெல்லாம்‌ 
வந்தவுடன்‌ விரைவாக  பாதிக்கப்பட்டிருக்கக்கூடியவர்களுக்கு உரிய 


நிவாரணம்‌ வழங்கப்படும்‌. முன்கூட்டியே திட்டமிட்ட காரணத்தால்‌, எந்த 


பேரிடரையும்‌ எதிர்கொள்ளலாம்‌ என்பதை இந்த அரசு இன்றைக்கு நிரூபித்துக்‌ 


காட்டியிருக்கிறது. 
இந்தப்‌ பணிக்கு முழுமையாக தங்களை ஈடுபடுத்திக்‌ 
கொண்டிருக்கக்கூடிய, இன்னமும்‌ அந்தப்‌ பணிகளை செய்து 


கொண்டருக்கக்கூடிய நம்முடைய அமைச்சர்‌ பெருமக்கள்‌, மக்கள்‌ 
பிரதிநிதிகள்‌, அதிகாரிகள்‌, ஊழியர்கள்‌, குறிப்பாக நம்முடைய துப்புரவுப்‌ 
பணியாளர்கள்‌, அத்தனை பேருக்கும்‌ மீண்டும்‌ ஒருமுறை உங்கள்‌ சார்பில்‌ 
என்னுடைய நன்றியை நான்‌ தெரிவித்துக்கொள்கிறேன்‌. 


கேள்வி: பாதிப்பு அதிகமாக இருக்கும்பட்சத்தில்‌, மத்திய அரசின்‌ உதவி 


கேட்கப்படுமா? 

மாண்புமிகு முதலமைச்சர்‌ அவர்கள்‌ பதில்‌: தேவைப்பட்டால்‌ கேட்போம்‌. 
கேள்வி: மீனவர்கள்‌ தரப்பிலும்‌, பொதுமக்கள்‌ தரப்பிலும்‌ ஏதாவது 
கோரிக்கைகள்‌ முன்வைக்கப்பட்டுள்ளதா? 

மாண்புமிகு முதலமைச்சர்‌ அவர்கள்‌ பதில்‌: பாதிக்கப்பட்ட படகுகளுக்கு 
நிவாரணத்‌ தொகை கேட்டிருக்கிறார்கள்‌. கணக்கெடுப்பு முழுமையாக எடுத்த 
பிறகு... 

கேள்வி: விசைப்படகுகள்‌ மட்டும்‌ கணக்கெடுத்திருக்கிறார்கள்‌, பைபர்‌ 
படகுகள்‌ கணக்கெடுக்கவில்லை என்று காலையில்‌ குற்றச்சாட்டு 
வந்திருக்கிறது... 

மாண்புமிகு முதலமைச்சர்‌ அவர்கள்‌ பதில்‌: இல்லை, இல்லை. அடுதல்லாம்‌ 
எடுக்கப்பட்டிருக்கிறது. அது தவறான குற்றச்சாட்டு. 

கேள்வி: வேறு மாவட்டங்களுக்கு ஆய்வு... 


மாண்புமிகு முதலமைச்சர்‌ அவர்கள்‌ பதில்‌: ஆங்காங்கு அமைச்சர்கள்‌ 
இருக்கிறார்கள்‌, ஆட்சித்தலைவர்கள்‌ இருக்கிறார்கள்‌, குறிப்பு வருகிறது. 
தேவைப்பட்டால்‌, அமைச்சர்‌ அவர்களோ அல்லது நானோ போகக்கூடிய 


சூழ்நிலை ஏற்பட்டால்‌ நிச்சயம்‌ போவோம்‌. 


கேள்வி: இதனால்‌ சுமார்‌ எவ்வளவு தொகை நஷ்டம்‌ ஏற்பட்டிருக்கும்‌? 
மாண்புமிகு முதலமைச்சர்‌ அவர்கள்‌ பதில்‌: அந்தக்‌ கணக்கெடுப்பு வரவில்லை, 
முழுமையாக வந்தபின்‌ சொல்கிறேன்‌. ஏனென்றால்‌, இன்று ஒன்று 
சொல்லிவிட்டு, நேற்று இப்படி சொன்னீர்களே, நாளை இப்படி 
சொல்கிறீர்களே என்று நீங்கள்‌ சொல்லக்கூடாது. 

கேள்வி: நிவாரணம்‌ கொடுக்கும்போது, மக்களை சந்தித்திருப்பீர்கள்‌, மக்கள்‌ 
என்ன சொல்கிறார்கள்‌? 

மாண்புமிகு முதலமைச்சர்‌ அவர்கள்‌ பதில்‌: மக்கள்‌ திருப்தியாக 
இருக்கிறார்கள்‌. திருப்தியாக இருப்பது மட்டுமல்ல, ஒத்துழைப்பும்‌ கொடுத்துக்‌ 
கொண்டிருகிறார்கள்‌. அதனால்தான்‌, அரசு முறையாக உரிய வகையில்‌ 
நடவடிக்கை எடுத்துக்‌ கொண்டிருக்கிறது. 


வெளியீடு: இயக்குநர்‌, செய்தி மக்கள்‌ தொடர்புத்துறை, சென்னை-9 


அரசின்‌ செய்திகளை உடனுக்குடன்‌ தெரிந்துகொள்ள : 

